

محی السنۃ امام بغوی کی خدمات سنت

ڈاکٹر محمد سعد صدیقی
ریسرچ آفیسر قائد اعظم لائبریری لاہور

خالق کائنات نے اس انسان کو جب تخلیق کیا تو اس کو تقویٰ و طہارت اور فسق و فجور دونوں متضاد صلاحیتیں عطا فرمائیں۔ اور زندگی گزارنے کیلئے اسے ہدایات ربانی اور تعلیمات نبوی ﷺ کا پابند بنایا تاکہ یہ انسان تقویٰ و طہارت کی صلاحیتوں سے فائدہ اٹھاتے ہوئے ایک پاکیزہ زندگی گزارے اور اپنے آپ کو نفس و شیطان کے حملوں سے محفوظ رکھے۔ نبی کریم ﷺ اپنی تیس (۲۳) سالہ نبوی زندگی میں اس کی تربیت کا فریضہ سرانجام دیتے رہے۔ اپنے اقوال اور اپنی عملی زندگی سے اس انسان کے لئے ایک بہترین لائحہ عمل جاری فرماتے رہے۔ ۲۳ سال کی اس تدریجی تربیت کے بعد زندگی کے آخری مرحلہ میں، اس موقع پر جب کہ نبی کریم ﷺ نے خود اس بات کا اظہار فرمایا کہ آنے والے سال میں جب دوبارہ یہ اجتماع منعقد ہوگا تو میں تمہارے درمیان نہ ہوں گا۔ ایک خطبہ ارشاد فرمایا جو تاریخ و سیرت میں خطبہ حجۃ الوداع کے نام سے معروف ہے۔ اس خطبہ میں پورے نظام اسلامی کی تلخیص آپ نے بیان فرمائی اور مزید اس خطبہ کا عطر اور نچوڑ اس بات میں بیان فرمادیا۔

قد ترکت فیکم امرین ما ان استعصتم بہ فلین تصلوا ابدًا۔ کتاب اللہ وسنة نبیہ (۱)
(اور میں تم میں دو چیزیں چھوڑ کر جا رہا ہوں کہ تم اسے اگر مضبوطی سے تھامے رہو گے تو کبھی گمراہ نہ ہو گے، کتاب اللہ اور اس کے نبی ﷺ کی سنت)

خطبہ حجۃ الوداع میں ملنے والی اس ہدایت اور صحبت نبوی ﷺ سے ملنے والی تربیت کی روشنی میں صحابہ کرامؓ نے قرآن کریم اور سنت نبی کریم ﷺ کو مضبوطی سے تھام لیا اور نہ صرف اپنی زندگیوں میں ان ہدایات و تعلیمات کے مطابق ڈھال لیں، بلکہ ان علوم و احکام کی اشاعت کو اپنا وظیفہ حیا بنایا۔ صحابہ کرامؓ سے یہ علوم نبوی نہ صرف بذریعہ درس و تدریس تابعین میں منتقل ہوئے بلکہ وہ تحریری وثائق جو صحابہ کرامؓ نے مرتب کیے تھے، تابعین نے انہیں حرز جان بنایا اور اس طرح یہ علوم ایک دور سے دوسرے دور میں، ایک نسل سے

دوسری نسل میں اور ایک طبقہ سے دوسرے طبقہ میں بحفاظت منتقل ہو گئے۔ تابعین کے اسی دور میں، حضرت عمر بن عبدالعزیز رحمہ اللہ کی ہدایت پر جمع و تدوین حدیث کا کام زیادہ سرگرمی کے ساتھ شروع ہوا۔ اس دور میں کبار تابعین نے مختلف ابواب قائم کر کے ان سے متعلق احادیث جمع کیں۔ محدثین کے اس دور میں علم حدیث کی جو خدمت سب سے زیادہ عظمت و وقعت اپنے اندر رکھتی ہے وہ امام مالک رحمہ اللہ کی کتاب "الموطا" ہے جو ۱۳۰ھ سے ۱۴۰ھ کے عشرے میں مرتب ہوئی۔ (۲)

موطا کے بعد مسانید کا دور آیا جس میں ابوداؤد طیالسی سرخیل کی حیثیت رکھتے ہیں۔ تیسری صدی ہجری میں تدوین حدیث کا کام اپنے عروج و کمال کو پہنچا۔ اسی صدی میں صحاح ستہ مرتب کی گئیں جو آئندہ خدمات حدیث کی بنیاد و اساس بن گئیں۔ جمع و تدوین حدیث کا یہ سلسلہ اس سنج پر چھٹی صدی ہجری میں داخل ہوتا ہے جو ہمارے صاحب تذکرہ کا دور ہے۔

امام بغوی

ابو محمد الحسین بن مسعود البغوی خراسان کے بسنج یا ایک روایت کے مطابق بخشور نامی ایک شہر میں جمادی الاول ۲۳۳ھ / ۱۰۴۱ء میں پیدا ہوئے۔ اسی شہر کی جانب نسبت کرتے ہوئے آپ کو بغوی کے نام سے یاد کیا جاتا ہے۔ بخشور نامی یہ شہر خراسان میں حرات مرو الروذ کے درمیان واقع ہے۔ ابوالقاسم عبداللہ بن محمد بن عبد العزیز بغوی، م ۳۱ھ / ۹۲۹ء، ابوالاحوص محمد بن حیان البغوی م ۲۲ھ / ۸۴۱ء جیسے علماء اس بستی کے خمیر سے اٹھے۔ ابوالاحوص امام احمد بن حنبل کے استاد ہیں۔ ابو محمد الحسین بن مسعود بھی اسی بستی سے تعلق رکھتے ہیں۔ آپ کے بھائی الحسن بن مسعود م ۵۲۹ھ / ۱۱۳۴ء بھی اہل علم میں شمار ہوتے ہیں۔ (۳)

امام بغوی جس خاندان کے چشم و چراغ تھے اور جس مردم خیز زمین سے تعلق رکھتے تھے اس کا فطری اور جبلی تقاضا تھا، آپ بچپن ہی سے حصول علم کا ذوق و شوق اپنے اندر رکھتے تھے۔ اسی شوق و جذبہ میں آپ حصول علم کی خاطر اپنے وطن سے "مرو الروذ" آگئے اور اکثر عمر میں پہلے حصول علم میں اور پھر اشاعت علم میں گزار دی۔ عام طور پر تذکرہ نگار بغوی کے کسی اور سفر علمی کا ذکر نہیں کرتے۔ البتہ بردی نے النجوم الزاہرہ میں صرف اس قدر

لکھا ہے:-

"رجل الى البلاد وسمع كثيراً"

(متعدد شہروں کا سفر کیا اور بہت سے علماء سے سماع حدیث کیا)

لیکن ان شہروں کا نام نہیں لکھا۔ یا قوت نے مرو کے ساتھ بنجدہ (بنج وہ) کے سفر کا بھی ذکر کیا ہے) (۴)

آپ نے احمد بن ابی نصر الکوفانی، احمد بن عبد الرحمن الکستانی، احمد بن عبد الرزاق الصالحی، احمد بن عبد الملک بن علی بن احمد ابوصلح نیشاپوری م ۷۰۷ھ ۱۰۷۱ء، احمد بن محمد بن العباس الخطیب الحمیدی، احمد بن محمد بن اشرفی، اسماعیل بن عبد القاہر، جسان بن سعید ابوعلی المنذعی الروزی، ۶۳۳ھ ۱۰۷۱ء کے علاوہ قاضی الحسین بن محمد بن احمد ابوعلی الروزی جیسے کبار محدثین و فقہاء سے شرف تلمذ حاصل کیا۔ قاضی حسین بن محمد سے آپ نے حدیث و فقہ میں کسب فیض کیا۔ تذکرہ نگاروں نے آپ کے ۳۷ اساتذہ کے نام لکھے ہیں اور یہ تمام حضرات اپنے وقت کے عظیم محدث و مفسر اور فقیہ و مجتہد تھے۔ (۵)

اجل اساتذہ سے اس کسب فیض کی بنا پر آپ علم تفسیر، قرأت، فقہ اور حدیث پر یکان عبور رکھتے تھے۔ فقہی اعتبار سے آپ فقہ شافعی پر عمل کرتے تھے۔ حصول علم کے بعد آپ نے اس فیض کو عام کرنا شروع کیا۔ تو ایک کثیر جماعت نے آپ سے شرف تلمذ حاصل کیا اور اسی شرف کی بنا پر حدیث و تفسیر اور فقہ و کلام میں امتیازی مقام و مرتبہ حاصل کیا۔ تلمذہ کی اس صف میں آپ کے اپنے بھائی الحسن بن مسعود البغوی، عبد الرحمن بن محمد السرخسی م ۵۵۵ھ ۱۱۶۰ء، امام رازی کے والد گرامی عمر بن الحسن بن الحسن الرازی، ابو الفتوح محمد بن محمد بن علی السطائی فقیہ و محدث م ۵۵۵ھ ۱۱۶۰ء اور دیگر کبار محدثین و فقہاء شامل ہیں (۶)

تالیفات بغوی

امام بغوی نے محدثین و مفسرین کی جس جماعت سعیدہ سے کسب فیض کیا، متنوع علوم و فنون میں جس طرح مہارت حاصل کی، اس کو تذکرہ نگاروں نے تسلیم کیا ہے۔ چنانچہ علامہ سیوطی جو جرح و تعدیل میں ایک نمایاں مقام رکھتے ہیں اور کسی محدث و مفسر کے متعلق

ان کی رائے ارباب علم میں عظمت و اہمیت رکھتی ہے بغوی کے متعلق لکھتے تھے۔

”كان اماماً في التفسير، اماماً في الحديث، اماماً في الفقه“ (۷)

(آپ حدیث، تفسیر، اور فقہ میں امام کی حیثیت رکھتے ہیں)

آپ نے علم تفسیر، حدیث اور فقہ پر مختلف کتب تالیف کی ہیں جن کا مختصر تعارف یہاں پیش کیا جائے گا۔ دو کتب کا تعارف مفصل اور آئندہ میں تحریر کیا جائے گا۔

(۱) - اربعون حدیثاً۔ اس کتاب کا ذکر علامہ ذہبی نے کیا ہے۔ (۸)

(۲) - الانوار فی شمائل النبی المختار۔ اس کتب کا ذکر حاجی خلیفہ نے کیا ہے۔

(۳) - ترجمہ الاحکام فی الفروع۔ فقہ شافعی پر فارسی میں کتاب۔

(۴) - التہذیب فی فقہ۔ فقہ شافعی کی بنیادی کتب میں سے ہے۔

(۵) - الجمع بین الصحیحین۔

(۶) - شرح جامع ترمذی۔ اس کا مخطوطہ مدینہ منورہ میں موجود ہے۔

(۷) - شرح السنہ۔ اس کا مفصل تعارف آئندہ اوراق میں نذر قارئین کیا جائے گا۔

(۸) - فتاویٰ البغوی۔ اپنے فتاویٰ پر مشتمل ایک نسخہ ہے۔

(۹) - فتاویٰ مروی الروذی۔ یہ آپ کے استاد قاضی حسین کے فتاویٰ کا مجموعہ

ہے۔ جنہیں بغوی نے جمع کیا۔

(۱۰) - الکافیہ فی القراءۃ

(۱۱) - الکافیہ فی الفروع۔ اس کتاب کو صرف حاجی خلیفہ نے ذکر کیا ہے۔ یہ فقہ

شافعی کی ایک مختصر کتاب ہے۔

(۱۲) - المدخل الی مصابیح السنۃ

(۱۳) - مصابیح السنہ۔ اس کتاب کا تفصیلی تعارف آئندہ سطور میں ملاحظہ فرمائیں۔

(۱۴) - معالم التنزیل۔ تفسیر بالاثور ہے۔ آیات سے متعلق احادیث و احکام سے

مزین ہے۔

(۱۵) - معجم الشیوخ۔ شیوخ اور ان کی مرویات پر مشتمل کتاب ہے۔ (۹)

وفات

علم ودانش کے اس چراغ نے ایک عرصہ علوم و معرفت کے انوار بکھیرے ۵۱۶ھ لو سمبر ۱۱۲۲ء میں مروالروذ میں وفات پائی اور اپنے شیخ قاضی حسین کے پہلو میں سپرد خاک کئے گئے (۱۰)۔

آپ علم و سمجھی کے ساتھ زہد و تقویٰ اور سادگی کی ایک عملی تصویر تھے۔ لباس بھی سادہ پہنتے اور کھانے میں بھی سادہ غذا استعمال کرتے۔ ہمیشہ درس حدیث با وضو دیا کرتے اور تصنیف و تالیف میں بھی اس کا اہتمام کیا کرتے تھے۔ آپ کے ورع زہد و اتقاء اور سادگی و توکل کا ذکر ہر تذکرہ نگار نے بڑی اہمیت کے ساتھ کیا ہے۔ غرضیکہ جس طرح آپ کی کتب علوم اسلاف کا مجموعہ ہیں، آپ کی ذات سیرت اسلاف کا ایک نمونہ تھی۔

مصایح السنہ

امام بغوی، جیسا کہ ان کے سوانحی خاکہ سے ظاہر ہوا، اس دور سے تعلق رکھتے ہیں کہ جب کہ علم حدیث کی بنیادی کتب منصفہ ظہور پر آچکی تھیں اور تدوین حدیث کا کام اپنے عروج و کمال کو پہنچ چکا تھا۔ صحاح ستہ وہ شمس و قمر ہیں کہ جن سے آسمان حدیث کے لاکھوں نجوم و کواکب اپنی روشنی کو برقرار رکھے ہوئے ہیں۔ امام بغوی نے بھی اپنی کتاب کی بنا انہی صحاح ستہ پر رکھی

مصایح کی نسبت امام بغوی کی طرف:

امام بغوی نے جو مجموعہ حدیث مرتب کیا، از خود اس کا نام مصایح السنہ تجویز نہیں کیا تھا۔ بلکہ یہ نام بعد میں ان کے تلمذہ نے تجویز کیا جو ان کے مقدمہ کی ایک عبارت سے ماخوذ ہے جس میں انہوں نے ان احادیث مبارکہ کو مصایح الدجی کے لقب سے یاد کیا ہے۔ اسی بنا پر محققین، مؤرخین، ائمہ اسماء الرجال اور محدثین کی تصدیحات میں مصایح السنہ کی نسبت امام بغوی کی جانب بیان کرنے میں خصوصی اہمیت نظر آتی ہے۔

ابن خلکان م ۶۸۱ھ/۱۲۸۲ء نے وفیات الاعیان میں (۱۱) ابن کثیر م ۷۳۲ھ/۱۳۳۱ء نے المختصر فی الثبار البشر میں (۱۲) خطیب تبریزی (صاحب

مشکوٰۃ) م ۷۳۷ھ/۱۳۳۶ء نے مشکوٰۃ میں (۱۳) ذہبی م ۷۴۸ھ/۱۳۴۷ء نے سیر اعلام النبلاء اور تذکرۃ الحفاظ میں (۱۴) صفدی م ۷۶۴ھ/۱۳۶۲ء نے الوافی بالوفیات میں (۱۵) تاج السبکی م ۷۷۱ھ/۱۳۶۹ء نے طبقات الشافعیہ الکبریٰ میں (۱۶) ابن کثیر نے البدایۃ النہایہ میں (۱۷) سیوطی م ۹۹۱ھ/۱۵۰۵ء نے طبقات الحفاظ اور طبقات المفسرین میں (۱۸) حاجی خلیفہ م ۱۰۶۸ھ/۱۶۵۷ء نے کشف الظنون میں (۱۹) میں اور اس کے علاوہ دسویں، گیارہویں اور تیرہویں صدی کے تمام تذکرہ نگاروں نے اس بات کی صراحت کی ہے کہ مصابیح السنہ امام بغوی کی تالیف ہے بلکہ بعض تذکرہ نگاروں نے امام بغوی کی وجہ شہرت اسی کتاب مصابیح السنہ کو قرار دیا ہے۔ البتہ اس کے نام میں محدثین کا اختلاف ہے۔ ان مختلف اقوال میں اس کتاب کے حسب ذیل نام نقل کئے گئے ہیں:

المصابیح فی الحدیث

المصابیح

مصابیح الدجی

المصابیح فی الصحاح والحسان

مصابیح السنۃ

مصابیح السنن

اس اختلاف کا سبب یہ ہے کہ فاضل مؤلف نے بذات خود اس کا نام متعین نہیں کیا بلکہ ان کے تلمذ نے ان کی ایک عبارت سے جس کی تفصیل سطور گزشتہ میں نقل کی جا چکی، اخذ کیا ہے۔ ان اقوال میں مصابیح السنۃ کو متاخرین نے راجح قرار دیا ہے اور اس وقت یہ کتاب اسی نام سے معروف ہے۔

کتاب حدیث کی اقسام

تحریر و جمع حدیث کا سلسلہ تو نبی کریم ﷺ کی حیاۃ مبارکہ میں ہی شروع ہو چکا تھا، لیکن ان میں ترتیب و تالیف اور مجموعات کی نوعیتوں کا فرق بعد میں شروع ہوا۔ چنانچہ جمع و تالیف حدیث کے سلسلہ میں حدیث کے مختلف النوع مجموعے مرتب کئے گئے جن میں بعض نے حدیث کے مترقات کو جمع کیا، بعض نے مشکلات کو واضح کیا۔ بعض محدثین نے غیر مرتب روایات کو ترتیب دیا جب کہ بعض مؤلفین نے ایسی فہارس مرتب کیں کہ جن سے مراجعت کر کے قاری، حدیث سے آسانی اور سرعت کے ساتھ استفادہ کر سکے۔ حدیث کے مجموعات پر مرتب شدہ یہ کتب، تدوین و تحریر اور ضبط و تحقیق کے اعلیٰ معیار پر تیار کی

گئی ہیں اور قرآن کریم کے بعد ان کی توثیق و صحت اور ان کی استنادی حیثیت نہ صرف اہل اسلام کے نزدیک مسلم ہے بلکہ تمام ادیان و مذاہب کے اہل علم و فن ان کی اس حیثیت کو تسلیم کرتے ہیں۔ ان مجموعوں میں سے بعض مشہور انواع حسب ذیل ہیں:

(الف) الجوامع:- جامع کی جمع ہے، جامع ہر وہ کتاب ہے جو حسب ذیل آٹھ بحثوں پر مشتمل ہو۔

- | | | | | | |
|----|------------------|----|--------|----|---------|
| ۱- | عقائد | ۲- | عبادات | ۳- | معاملات |
| ۴ | سیرۃ | ۵ | مناقب | ۶- | رقاق |
| ۷- | فتن و احوال قیام | ۸- | تفسیر | | |
- مثلاً امام بخاری کی الجامع الصحیح

(ب) المسانید: مسند کی جمع ہے۔ مسند ہر وہ کتاب جس میں ہر صحابی کی مرویات متعلقہ موضوع سے قطع نظر کرتے ہوئے علیحدہ علیحدہ نقل کی جائیں مثلاً مسند امام احمد بن حنبل

(ج) السنن: حدیث کی وہ کتب جو فقہی ابواب و مسائل پر مرتب ہوں اور فقہاء امت کیلئے احکام کے استنباط میں بنیادی مصدر کی حیثیت رکھتی ہوں۔ اس نوع میں جوامع کی طرح عقائد، سیرۃ اور مناقب سے بحث نہیں کی جاتی۔ مثلاً ابوداؤد کی کتاب السنن۔

(د) المعاجم: معجم ہر وہ مجموعہ حدیث ہے جسے مولف نے اپنے شیوخ کے ناموں کے لحاظ سے حروف تہجی پر مرتب کیا ہو۔ مثلاً طبرانی کی معجم کبیر۔

(ه) العلل: وہ کتاب جو معلول، روایات اور ان میں پائی جانے والی علت کے بیان پر مشتمل ہو مثلاً ابن ابی حاتم کی کتاب العلل۔

(و) الاجزاء: رواۃ حدیث میں سے کسی ایک راوی کی احادیث یا کسی ایک مسئلہ پر احادیث کو جمع کیا گیا ہو۔ مثلاً بخاری کی جزء رفع یدین فی الصلوٰۃ

(ذ) الاطراف: ہر وہ کتاب جس میں مولف حدیث کے ایسے حصہ کو نقل کرے جو بقیہ عبارت حدیث پر دلالت کرتا ہو، مثلاً امام مزنی کی الاشراف بمعرفۃ الاطراف۔

(ح) المستدرکات: مستدرک ہر اس کتاب کو کہا جاتا ہے جس میں ایسی احادیث نقل کی جائیں جو صحاح ستہ کے مصنفین میں کسی کی شرط پر پوری اترتی تھیں لیکن کسی وجہ سے انہوں نے اپنی کتاب میں اسے روایت نہیں کیا۔ مثلاً ابو عبد اللہ حاکم کی المستدرک علی الصحیحین۔

(ط) المستخرج: مستخرج ہر وہ کتاب ہے جس میں مؤلف کسی کتاب کی احادیث کو اپنی سند سے اصل کتاب کے اسلوب کے علاوہ کسی اسلوب سے نقل کرے۔ مثلاً ابو نعیم الاصبہانی کی "المستخرج علی الصحیحین" (۲۰) امام بغوی کی مصابیح السنہ مستخرج ہے کہ جس میں صحاح ستہ میں منقول احادیث کو اپنی سند سے نقل کیا گیا ہے اور بعض مقامات پر صرف صحابی کے نام سے حدیث منقول ہے۔

زمانہ و سبب تالیف

امام بغوی کا دور حیات ۳۳۳ھ/۱۰۴۱ء تا ۵۱۶ھ/۱۱۲۲ء ۸۱ برس پر مشتمل ہے، آپ نے مرو میں تعلیم حاصل کی۔ کتاب کی عبارات، اس کے مقدمہ یا اختتامیہ سے صراحتاً کتاب کی تالیف کا زمانہ متعین نہیں ہوتا البتہ ایسا محسوس ہوتا ہے کہ مؤلف نے یہ کتاب اپنی زندگی کے آخری حصہ میں تحریر کی ہے اور اس سے قبل وہ شرح السنہ کی تالیف سے فارغ ہو چکے تھے۔ اس طرح اس قدر تعین ضرور کی جاسکتی ہے کہ یہ کتاب پانچویں صدی کے آخر اور چھٹی صدی کے اوائل میں تالیف کی گئی۔ اس زمانہ میں امت مسلمہ شدید اختلافات اور نزاعات کا شکار تھی۔ ابن کثیر کے مطابق ۳۸۱ھ/۱۰۸۸ء میں بغداد میں روافض اور اہل سنت کے درمیان ایک جنگ ہوئی اور اسی جنگ سے مصائب کا سلسلہ شروع ہوا۔ (۲۱) ۳۸۲ھ/۱۰۸۹ء میں بھی اہل سنت اور روافض کے درمیان عظیم معرکے برپا ہوئے اور ان معرکوں میں دو سو آدمی مارے گئے۔ اہل کرخ نے صحابہؓ اور نبی کریم ﷺ کی شان میں گستاخیوں کا ارتکاب کیا (۲۲)

جمادی الاول ۳۸۳ھ/۱۰۹۰ء میں بلیانامی ایک نبوی نمودار ہوا اور اپنے فن سے

لوگوں کے اندر تو ہم پرستی اور گمراہی پیدا کرنی شروع کر دی اور لوگوں کو علم و عمل سے دور رکھنے کیلئے بصرہ کے بہت سے کتب خانوں کو آگ لگا دی (۲۳) ۳۸۳ھ/۱۰۹۱ء میں اسی شخص نے اہل واسط کے نام ایک خط میں مہدی ہونے کا دعویٰ کیا اور انہیں اپنی اطاعت کا حکم دیا۔ انہی حالات میں ۳۹۰ھ/۱۰۹۶ء میں سلطان برکیارق نے اپنے چچا ارسلان ارغون کو قتل کر کے خراسان پر قبضہ کر لیا اور خراسان پر خوارزمی حکومت کا آغاز ہوا (۲۴)

امت مسلمہ کے یہ حالات اس بات کی نشان دہی کر رہے ہیں کہ امت شدید اختلافات اور انتشار کا شکار تھی، علم کی بجائے جہالت اور توہم پرستی کی اشاعت ہو رہی تھی اور لوگ نبی کریم ﷺ کی سنتوں اور صحابہ کرامؓ کے طریقوں کو چھوڑتے چلے جا رہے تھے۔ ان حالات میں ضرورت اس بات کی محسوس ہو رہی تھی کہ نبی کریم ﷺ کے اقوال و افعال کا ایسا مجموعہ تیار کیا جائے جو اپنی جامعیت و اختصار میں ممتاز مقام رکھتا ہو اور اسے ایسی قسقی ترتیب سے مرتب کیا جائے کہ وہ احکام کے ثبوت کے لئے ایک محکم دلیل کے طور پر سامنے آئے۔

امام بغوی نے اس ضرورت کو محسوس کیا اور نبی کریم ﷺ کے اقوال و افعال کا یہ مجموعہ مرتب کیا جو عقائد و ایمانیات، عبادات و معاملات، معاشی و معاشرتی ہر شعبہ زندگی سے متعلق مدلل احکام اور محکم طریقہ زندگی کی طرف رہنمائی کرتا ہے۔

احادیث کی تعداد

کل احادیث: حاجی خلیفہ کے مطابق کل تعداد ۴۷۱۹ ہے۔ کشف الظنون کے حاشیہ میں تعداد ۴۳۸۴ درج ہے۔ حاجی خلیفہ نے قول اول کو ترجیح دی ہے۔ خلیفہ کے مطابق بخاری سے ۳۲۵ مسلم سے ۸۷۵، متفق علیہ احادیث ۱۰۵۰ اور دیگر کتب سے ۳۶۶۹ حدیثیں نقل کی گئی ہیں (۲۵) جبکہ مصابیح السنہ کے محقق نسخہ میں جو چار جلدوں پر مشتمل ہے آخری حدیث کا نمبر ۳۹۳۱ درج ہے (۲۶) معلوم ہوا ہے کہ قول رابع کے مطابق ۲۱۲ احادیث اور قول ثانی کے اعتبار سے ۲۳۵ احادیث مکرر ہیں۔ صاحب مشکوٰۃ نے مشکوٰۃ میں ۶۲۸۵ احادیث تخریج کی ہیں۔ (۲۷) جبکہ مشکوٰۃ میں مصابیح کی احادیث میں ۱۵۱۱ احادیث کا اضافہ کیا گیا ہے (۲۸) اس تعداد کے مطابق مصابیح کی احادیث کی تعداد ۴۷۷۴ ہو جاتی ہے۔ کیسے سز کسی کے نزدیک بھی احادیث کی تعداد وہی ہے جو صاحب

کشف الظنون نے بیان کی ہے (۲۹) ملا علی قاری نے مرقات میں مصابیح کی احادیث کی تعداد ۴۴۳ بیان کی ہے (۳۰)۔ ان اقوال میں موازنہ کے بعد صاحب کشف الظنون کا قول راجح معلوم ہوتا ہے جس کے مطابق ۲۱۲ احادیث مکرر ہیں۔

خصوصیات کتاب

سب نبوی ﷺ کی اشاعت کا جو فریضہ نبی کریم ﷺ خطبہ حجۃ الوداع میں امت کے سپرد کر گئے تھے، علماء امت نے اس ذمہ داری کو بحکمال ادا کیا اور مختلف انواع کے مجموعہ نے احادیث تالیف کیے گئے۔

۱۔ صحاح ستہ کی تالیف کے بعد زیادہ تر مجموعات کا داروداد انہی کتب پر رہا ہے۔ لیکن ان کی بھی مختلف انواع ہیں جن کو حسب ذیل الفاظ میں بیان کیا جاسکتا ہے۔

(الف) پانچویں صدی ہجری کی ابتداء میں ابو سعود ابراہیم بن محمد دمشقی م ۳۰۱ھ / ۱۰۱۰ء اور ابو عبد اللہ محمد بن ابی نصر الحمیدی م ۳۸۴ھ / ۱۰۹۱ء نے بخاری و مسلم کی احادیث کو ترتیب ابواب فقہیہ کی بجائے ترتیب اسانید پر مرتب کیا۔

(ب) ابوالحسن رزین زید بن معاویہ اندلسی م ۵۳۵ھ / ۱۱۳۰ء نے تین کتابوں یعنی موطا امام مالک اور بخاری و مسلم کو صحاح میں شمار کر کے ان کے اور ائمہ سنن اربعہ کے اصول پر ایک کتاب مرتب کی جس کا نام تجدید الصحاح والسنن ہے۔

(ج) مجموعہ نے احادیث مرتب کرنے والوں کی ایک نوع وہ ہے کہ جنہوں نے آداب و اخلاق اور ترغیب و ترہیب پر احادیث کا مجموعہ تیار کیا، اس جماعت کے سرخیل اسماعیل بن محمد الاصبہانی م ۵۳۵ھ / ۱۱۳۰ء اور الحافظ عبد العظیم المنذری م ۶۵۶ھ / ۱۲۵۸ء ہیں۔

(د) بعض محدثین نے نبی کریم ﷺ کے اقوال کے اوائل کلمات اور حروف متشابہات کے اعتبار سے احادیث نبوی کو جمع کرنے کا فریضہ سرانجام دیا اس جماعت میں ابو عبد اللہ محمد بن سلامہ القضاہی الشافعی م ۵۴۳ھ / ۱۰۶۲ء مؤلف شہاب الاخبار فی الحکم والاداب، الحکم من کلام سید العرب والحکم کے مؤلف ابو العباس احمد بن محمد الاقلیشی م ۵۵۰ھ / ۱۱۵۵ء اور مشارق الانوار کے مؤلف علامہ حسن بن محمد صفانی لاہوری

۶۵۰ھ/۱۲۵۲ء قابل ذکر ہیں۔

(ھ) محدثین کی ایک جماعت اخلاق و صفات پر احادیث کا مجموعہ مرتب کرنے کی جانب متوجہ ہوئی۔ اس جماعت میں ریاض الصالحین کے مولف محی الدین ابوزکریا بن شرف السنوی ۶۷۶ھ/۱۲۷۷ء کو امتیازی حیثیت حاصل ہے۔

(ط) حدیث کی ایک نوع کے مطابق مختلف اقسام کی کتب تالیف کرنے والوں میں ایک جماعت وہ ہے جس نے احادیث احکام کو جمع کرنے کی سعادت حاصل کی۔ اس جماعت میں علامہ عبدالحق بن عبد الرحمن الازدی مالکی م ۵۸۱ھ/جو ابن الخراط کے نام سے معروف ہیں الاحکام الصغری تالیف کر کے، شیخ تقی الدین عبد الغنی بن عبد الواحد المقدسی م ۶۰۰ھ/۱۲۰۳ء نے اور شیخ عبد السلام بن عبد اللہ الحرانی م ۷۷۱ھ/۱۳۶۹ء نے المنتقی من الاحکام الشریعہ من کلام خیر البریۃ تالیف کر کے ایک امتیازی مقام حاصل کیا۔

(ی) زمانہ و اوقات کی ترتیب پر حدیث کا مجموعہ تیار کرنے کی سعادت امام نووی نے الاذکار المنتخبہ من کلام سید الابرار تالیف کر کے حاصل کی۔

(ج) آسمان حدیث کے نجوم و کواکب میں ایک گروہ وہ بھی ہے جس نے عقائد، احکام، سیر، آداب، فتن، اشراط، قیامت اور مناقب کے عنوانات پر مختلف ابواب قائم کئے اور احادیث جمع کیں۔ اس گروہ میں مصابیح السنہ کے مولف امام بغوی ایک روشن ستارہ کی طرح ممتاز مقام رکھتے ہیں۔

غرضیکہ یہ نبی کریم ﷺ کی حیات مبارکہ کا اعجاز ہے کہ جس قدر انواع آپ کی سنن کی ترتیب کی پائی جاتی ہیں، دنیا کا کوئی علم و فن اس کی مثال پیش کرنے سے عاجز و قاصر ہے اور اس طرح رب ذوالجلال کے اس ارشاد "ورفعناک ذکرک" کی ایک ایسی دائمی عملی اور ظاہر و بین تفسیر ہے کہ کوئی بیٹا آنکھ اس کا انکار کر سکتی ہے نہ ہی کوئی عقل حجت کر سکتی ہے سوائے اس کے کہ جس کی آنکھ پر بھی بھاری پردہ پڑا ہوا ہو اور قلب بھی زنگ آلود ہو۔ حدیث کے ان مجموعات میں امام بغوی کی کتاب مصابیح کے مقام اور اس کی خصوصیات پر سطور آئندہ میں بحث کی جائے گی۔

(۲) امام بغوی کی یہ کتاب بولاق ۱۲۹۴ھ اور قاہرہ میں ۱۳۱۸ھ/۱۹۰۰ء میں طبع ہوئی تھی۔ قاہرہ کا مطبوعہ نسخہ موطا امام مالک کے حاشیہ پر ہے۔

حال میں دارالعرفہ بیروت سے ڈاکٹر یوسف عبد الرحمن المرعشی، محمد سلیم ابراہیم سمارہ اور جمال حمیری الذہبی کی تدوین و تحقیق کے ساتھ ۱۹۸۷ء میں شائع ہوئی ہے (اس تدوین و تحقیق پر تبصرہ آئندہ سطور میں کیا جائے گا) تیرھویں صدی کے اواخر تک یہ کتاب مخطوط کی شکل میں دنیا کے مختلف کتب خانوں میں موجود تھی۔ بروکلمان نے تاریخ اللادب العربی میں اس کے ۳۹ نسخائے خطی کا انکشاف کیا ہے۔ جبکہ ڈاکٹر صلاح الدین المنجد نے اپنی کتاب معجم مالک عن رسول اللہ ﷺ میں اور قاہرہ کے مجلہ "معجم المخطوطات العربیہ" میں، خزانہ طلسمیہ میں ایک نسخہ کی مزید اطلاع دی ہے۔ (۳۱)

(۳) عقائد و احکام، سیر و آداب اور فتن و اضراط پر مشتمل یہ کتاب ہر شعبہ زندگی میں احکام شریعت اور سنت نبوی ﷺ کی مدلل وضاحت کرتی ہے اور ایک ایسے شخص یا ایسی جماعت کیلئے ایک موثر و مفید کتاب کی حیثیت رکھتی ہے جو اپنی زندگی احکام الہی اور سنت نبوی کی اتباع میں گزارنا چاہتا ہو۔ چنانچہ خود فاضل مولف فرماتے ہیں:

"هن مصابيح الدجى خرجت عن مشكوة التقوى مما اوردها الاثمة فى كتبهم جمعتهما لمنقطعين الى العبادة لتكون لهم بعد كتاب الله حظاً من السنن" (۳۲)

(یہ روشن چراغ جنہیں میں نے طاق تقویٰ سے حاصل کیا، ان انوار پر مشتمل ہے جنہیں ائمہ نے اپنی کتاب میں بیان کیا ہے، میں نے ان کو ان لوگوں کیلئے تالیف کیا ہے جو اپنے آپ کو عبادت کیلئے وقف کرنا چاہتے ہیں تاکہ طریقہ زندگی کی تعیین کئے لئے کتاب اللہ کے بعد انہیں سنت رسول سے بھی حصہ مل جائے)

(۴) فاضل مولف نے جس مقصد کے حصول کیلئے کتاب تالیف کی ہے، اس کا بڑی حد تک لحاظ رکھا گیا ہے اور یہ کتاب مجموعات حدیث میں سب سے نمایاں و ممتاز مقام رکھتی ہے۔ ابو حفص عمر بن علی بن عمر القزوینی م ۵۰ھ ۱۳۴۹ء نے اس کتاب کی ۱۸ احادیث کے متعلق موضوع ہونے کا دعویٰ کیا۔ ابن حجر عسقلانی م ۸۵۲ھ ۱۳۴۸ء نے ۸۱۵ھ ۱۴۱۲ء میں اس کا مفصل جواب دیا اور موضوع قرار دی جانے والی تمام احادیث میں سے ہر ایک کا ماخذ نقل کیا ہے۔ اور اگر وہ حدیث صحیحین کے علاوہ تخریج کی گئی ہے تو اس کی سند پر بھی اختصار کے ساتھ بحث کی گئی ہے۔ قزوینی کا یہ خط اور ابن حجر کا جواب دونوں کتاب کی ابتدا میں موجود ہے۔

(۵) کتاب میں موجود تمام احادیث کی بنیاد و اساس صحاح ستہ میں البتہ حوالہ ہر مقام پر موجود نہیں ہے۔ صرف حصص کے ذریعہ سے بخاری و مسلم اور سنن اربعہ کی احادیث کو علیحدہ کر دیا گیا ہے۔

(۶) کتاب میں حدیث کی مکمل سند درج نہیں ہے اور اس کی وجہ بیان کرتے ہوئے فاضل مولف لکھتے ہیں۔

"وترکت ذکر اسانیدھا۔ حذراً من الاطالة علیہم واعتماداً علی. نقل الاثمه" (۳۴)
(اور میں نے اس میں طوالت سے بچنے کیلئے ائمہ کے نقل پر اظہار اعتماد کرتے ہوئے سند کا ذکر نہیں کیا)

البتہ ایسی بعض روایات میں صحابی کا نام ذکر کیا گیا ہے جہاں اس حدیث کو دوسرے صحابی کی نقل کردہ حدیث سے ممتاز کرنا مقصود تھا۔ البتہ الفاظ حدیث کے نقل کرنے میں مولف سے کہیں تساہل ہوا ہے اور کسی دوسرے راوی کے شامل کردہ الفاظ کو بھی بغوی نے حدیث کا حصہ بنا کر پیش کیا ہے۔ مثلاً کتاب العلم میں ابو ہریرہؓ نے ایک حدیث نقل کی جس کا متن اس طرح ہے:

"من افتی بغیر علم کان اثمہ علی من افتاه، ومن اشار علی اخیه بامر یعلم ان الرشذ فی غیرہ فقد خانہ (۳۵)

اس حدیث کو ابن ماجہ، دارمی اور ابوداؤد نے نقل کیا ہے، اوائل الذکر دو نے حدیث کے صرف پہلے حصہ کو نقل کیا ہے اور من اشار سے اخیر تک حصہ نقل نہیں کیا (۳۶) امام ابوداؤد نے اس حدیث کو دو سندوں سے نقل کیا ہے اور دونوں کا مدار ابو ہریرہؓ میں اور یہ صراحت کی ہے کہ "ومن اشار" کے الفاظ سلیمان مہدی کے الفاظ ہیں۔ جبکہ امام بغوی نے مکمل متن کو ابو ہریرہؓ سے منسوب کیا ہے۔

(۷) تالیفات علم حدیث کی انواع کے بیان میں تخریجات کی تعریف میں بیان کیا گیا ہے کہ حدیث سند و متن کے اعتبار سے مولف ثانی سے منسوب کی جاتی ہے اور اس طرح اصل مولف (ائمہ صحاح ستہ میں سے) کے اور تخریج کے مولف کے الفاظ حدیث مختلف ہو سکتے ہیں۔ اسی طرح امام بغوی نے مصابیح میں جو احادیث تخریج کی ہیں وہ اپنی سند و عبارت کے ساتھ نقل کی ہیں اور ان کی مکمل سند شرح السنۃ میں ذکر کی ہے۔ (اسناد پر بحث شرح السنۃ

کے تعارف کے ذیل میں آئے گی) البتہ جن الفاظ کے متعلق ائمہ صحاح ستہ میں کسی کی تصریح ہو کہ وہ نبی کریم ﷺ کے الفاظ نہیں، ان کو حدیث کے طور پر پیش کرنا اس زمرے میں نہیں آتا۔

(۸) کتاب کے ہر باب کو دو حصوں میں تقسیم کیا گیا ہے حصہ اول کا نام "صحاح" رکھا گیا ہے اور دوسرے حصہ کو "حسان" کا عنوان دیا گیا ہے۔ امام بغوی نے صحاح (صحیح احادیث)، حسان (حسن احادیث) کے مفہوم میں تفرق اختیار کیا ہے۔ امام بغوی کے مطابق صحاح سے مراد وہ تمام روایات جو امام بخاری و مسلم نے نقل کی ہیں جب کہ حسان سے مراد وہ احادیث ہیں جو امام ترمذی، ابوداؤد، نسائی اور ابن ماجہ نے نقل کی ہیں۔ ائمہ اصول حدیث نے بغوی کی اس اصطلاح پر اعتراض کیا ہے چنانچہ ابن الصلاح م ۶۴۳ھ / ۱۲۴۵ء لکھتے ہیں:

"ما صار اليه صاحب المصابيح رحمه الله. من تقسيم احاديثه الى نوعين الصحاح، والحسان مرید ابالصحاح ماورد في احد الصحيحين اوفيهما، وبالحسان ما اورده، ابوداؤد والترمذی واشباهما في تصانيفهم، وهذا اصطلاح لا يعرف، وليس الحسن عند اهل الحديث عبارة عن ذالك وهذه الكتب تشتمل على حسن وغيره حسن" (۳۷)

(صاحب مصابیح نے جو حدیث کو دو اقسام صحاح اور حسان میں تقسیم کر کے اور صحاح سے بخاری و مسلم کی نقل کردہ روایات اور حسان سے ابوداؤد اور ترمذی وغیرہ کی منقولہ روایات مراد لے کر جو موقف اختیار کیا ہے، وہ ایک غیر معروف موقف ہے۔ ائمہ حدیث کے نزدیک حسن سے یہ مراد نہیں جو بغوی نے بیان کیا ہے، دیگر یہ کہ ان کتب میں حسن اور غیر حسن روایات جمع ہیں) امام نووی م ۶۷۷ھ / ۱۲۷۸ء نے بغوی پر اسی قسم کا اعتراض کیا ہے کہ سنن اربعہ میں صحیح حسن، ضعیف اور منکر روایات جمع ہیں (۳۸)

اسی طرح حافظ ابن کثیر م ۷۷۷ھ / ۱۳۷۲ء نے اس کو امام بغوی کا تفرق بتایا ہے (۳۹) محمد بن جعفر کتانی م ۱۳۴۵ھ / ۱۹۲۶ء نے بھی امام بغوی کے اس تفرق کا ذکر کیا ہے (۴۰)

بلاشبہ یہ امام بغوی کا تفرق ہے اور صحیح و حسن کا یہ مفہوم ان کے علاوہ کسی اور محدث نے بیان نہیں کیا۔

ان تمام اقوال پر تیزیاتی نگاہ ڈالنے سے امام بغوی پر جو اعتراضات سامنے آتے ہیں ان کو حسب ذیل اجزاء میں تقسیم کیا جاسکتا ہے:

(الف) صحیح و حسن کی یہ تعریف کسی محدث نے نہیں کی۔ اصطلاح کا یہ مفہوم امام بغوی کی اختراع ہے۔

(ب) امام بخاری و مسلم نے جو روایات بھی جمع کی ہیں وہ سب صحیح ہیں لیکن ائمہ محدثین کا اس پر اتفاق ہے کہ انہوں نے تمام صحیح روایات کا احاطہ نہیں کیا۔ ابن صلیح امام بخاری و مسلم کا قول نقل کرتے ہیں:

" ما دخلت فی کتابی الا ما صح و ترکت من الصحاح لحال الطول (بخاری)

(میں نے اپنی کتاب میں صرف صحیح روایات کو جمع کیا ہے اور بہت سی روایات کو حذف طوالت سے ترک کر دیا ہے)

لیس کل شینی عندی صحیح و صنعته ههنا، انما وضعت ههنا ما اجمعوا علیہ (مسلم) " (۴۱)

(میں نے تمام صحیح روایات کو یہاں جمع نہیں کیا بلکہ صرف ان روایات کو جمع کیا ہے جن کی صحت پر ائمہ حدیث کا اجماع ہے) معلوم ہوا کہ بخاری و مسلم کے علاوہ بھی صحیح احادیث پائی جاتی ہیں اور سنن اربعہ میں ایسی روایات بکثرت نقل کی گئی ہیں۔

(ج) سنن اربعہ میں بعض ضعیف اور مہول روایات بھی جمع کی گئی ہیں، انہیں حسن شمار کرنا صحیح نہیں۔

امام بغوی نے صحیح اور حسن سے کیا مراد لیا ہے اور کلام بغوی سے ان اشکالات کو کس طرح حل کیا جاسکتا ہے؟ اس تفصیل میں جانے سے قبل مناسب معلوم ہوتا ہے کہ صحیح اور حسن کی تعریف بیان کر دی جائے۔ صحیح کی تعریف ابن حجر نے ان الفاظ میں بیان کی ہے: (۴۲)

"بنقل عدل، تام الضبط، متصل السند، غیر مغلل ولا شاذ هو الصحیح لذاتہ" (۴۳)

(وہ روایت جو نقل عدل، کامل، حافظہ اتصال سند کے ساتھ علت و شدوذ سے پاک ہو کر منقول ہو)

ابن حجر نے حسن کیلئے وہی شرائط ضروری قرار دی ہیں، جو صحیح کیلئے لازم ہیں سوائے قوت

حافظ کے کہ اس میں نقصان حدیث کو صحیح سے کمال کر حسن کی تعریف میں داخل کر دے گا۔ (۴۴)

علامہ خطابی اور امام ترمذی کی حسن کی تعریف سے یہی مترشح ہوتا ہے جس کو ابن حجر نے بیان کیا ہے اگرچہ الفاظ مختلف ہیں۔ (۴۵)

ان تعریفات کو مد نظر رکھتے ہوئے بغوی کے کلام پر غور کیا جائے تو مذکورہ تمام اشکالات رفع ہو جاتے ہیں۔

اپنی کتاب میں موجود روایات کی نوعیت لکھتے ہوئے بغوی فرماتے ہیں:

"قاری کو اس کتاب کے ہر باب میں دو قسم کی احادیث نظر آئیں گی صحاح اور حسان۔ صحاح سے مردود روایات ہیں جو امام بخاری و مسلم دونوں نے یادوں میں سے کسی ایک نے اپنی کتاب میں نقل کی ہیں اور حسان سے مراد جنہیں امام ابوداؤد، ترمذی وغیرہ نے اپنی کتب میں تخریج کیا ہے۔ ان میں سے اکثر روایات نقل عدل کی بنا پر صحیح بھی ہوتی ہیں لیکن اپنے مرتبہ اور صحت میں وہ بخاری و مسلم کی شرط پر پوری نہیں اترتیں اور ان میں حسن کی شرائط نسبتاً زیادہ پائی جاتی ہیں جو روایات ضعیف و نادر ہیں، ان کی صراحت کردی گئی اور مبہول و منکر روایات سے احتراز کیا گیا۔" (۴۶)

اپنے اس کلام کی مزید وضاحت کتاب المناہک کے اخیر میں کی ہے جہاں اصل کتاب کی پہلی جلد اختتام کو پہنچتی ہے۔ امام بغوی صحاح سے کیا مراد لیتے ہیں؟ اس کی وضاحت کرتے ہوئے فرماتے ہیں:

"الصحاح منها ما اور ده الشيخان محمد البخاري ومسلم في كتابيهما الصحيحين وشرطهما مراعاة الدرجة العليا في الصحة وهو ان يكون الحديث يرويه الصحابي المشهور بالرواية عن النبي صلى الله عليه وسلم ولذلك الراوي الصحابي ثقتان من التابعين ثم يرويه التابعي المشهور براوية عن الصحابه ، وله روايان من اتباع التابعين، ثم يرويه عنه من اتباع التابعين الحافظ المتقن المشهور وله رواة من الطبقة الرابعة" (۴۷)

(پس صحاح سے مراد وہ احادیث ہیں جن کو امام بخاری و مسلم نے اپنی صحیح کتابوں میں نقل کیا ہے اور ان دونوں ائمہ کی شرائط صحت میں انتہائی اعلیٰ درجہ کی رعایت رکھتی ہیں اور وہ یہ کہ ایک مشہور صحابی نبی کریم ﷺ سے حدیث نقل کریں اور ان صحابی کے کم از کم دو ثقہ

تابعی شاگرد ہوں، پھر یہ مشہور تابعی اس روایت کو اس طرح صحابی سے نقل کریں اور کم از کم دو ثقہ تبع تابعی ان کا سماع کریں پھر ان مشہور تبع تابعی سے کوئی مشہور، صاحب حافظہ اور مستقی راوی اس حدیث کو نقل کرے اور پھر چوتھے طبقہ میں راویوں کی ایک بڑی جماعت اس روایت کو نقل کرنے والی ہو)

یعنی صحیح روایت وہ ہے کہ جسے صحابہ کے بعد سے چوتھے طبقہ تک کم از کم دو وثقہ راوی نقل کر رہے ہوں۔ اور چوتھے طبقہ میں اس روایت کو نقل کرنے والی ثقہ و رواہ کی ایک جماعت ہو یعنی صحیح کی تعریف میں جو شرائط ذکر کی گئی ہیں، ان تمام کا لحاظ رکھا گیا ہے۔ حسن روایات سے اپنی مراد کی وضاحت کرتے ہوئے بغوی فرماتے ہیں:

"وآردت بالحسان مالم یخرجاہانی کتابہما وخرجاہما غیرہما من الاتمۃ مثل ابی داؤد الجستانی وابی عیسیٰ الترمذی والنسائی، ثم منها ما یكون صحیحاً بنقل العدل عن العدل و الی التابعی، ولا یكون للتابعی الا راو واحد ولم ینکر البخاری ومسلم ان ینکر فیما لم یخرجاہ من الاحادیث صحیح. فانہ روى عن البخاری انه قال "احفظ مائة الف حدیث صحیح ومائتی الف غیر صحیح" وعن ابن حنبل رضی اللہ عنہ انه قال "صح عن النبی صلی اللہ علیہ وسلم سبع مائة الف حدیث وكسر" الا این طریق مالم یخرجه الشیخان لا یكون ک طریق ماخرجاہ فی علو الدرّاجہ" (۴۸)

(اور حسان سے میری مراد وہ روایات ہیں جنہیں بخاری و مسلم نے اپنی کتب میں تخریج نہیں کیا لیکن ان روایات کو ابوداؤد، ترمذی اور نسائی وغیرہ نے نقل کیا ہے۔ پھر ان روایات میں سے بعض ایسی بھی روایات ہیں جو صحیح ہیں اور صحابی راوی تک نقل حد کے ساتھ منقول ہیں۔ لیکن صحابی سے روایت کرنے والے ایک ہی تبع تابعی ہوں اور اس بات سے امام بخاری و مسلم نے یہ نہیں کیا ہے کہ جو روایت انہوں نے تخریج نہیں کی، وہ صحیح نہیں ہے کیونکہ امام بخاری سے منقول ہے کہ "مجھے ایک لاکھ صحیح حدیثیں اور دو لاکھ غیر صحیح حدیثیں حفظ ہیں" اسی طرح احمد بن حنبل سے منقول ہے کہ نبی کریم ﷺ سے سات لاکھ صحیح احادیث منقول ہیں "البتہ جس سند سے امام بخاری و مسلم نے حدیث تخریج نہیں کی وہ سند مرتبہ کے اعتبار سے اس سند کے برابر نہیں ہو سکتی جس سے ان دونوں نے حدیث تخریج کی ہے)

معلوم ہوا کہ امام بغوی کے نزدیک حسن روایات کیلئے بھی وہی شرائط ضروری ہیں جو صحیح کے لئے ہیں البتہ نقل کرنے والے ہر طبقہ میں ایک ایک راوی ہوں یعنی وہ صحیح کے مرتبہ سے کچھ کم ہوں۔ لہذا وہ حسن شمار ہوگی۔ اور جہاں تک اس بات کا تعلق ہے کہ سنن اربعہ میں صحیح روایات بھی ہیں، بغوی کا موقف یہ ہے کہ وہ صحیح کے اعلیٰ درجہ پر فائز نہیں ہیں کیونکہ انہیں بخاری و مسلم نے تخریج نہیں کیا اور صحیح کے درجات کی یہ تقسیم انہوں نے امام مسلم سے متاثر ہو کر کی ہے کہ بقول بغوی امام مسلم نے صحیح روایات درجہ کے اعتبار تین اقسام میں تخریج کی ہیں۔ ان توضیحات سے یہ بات یا یہ ثبوت کو پہنچی کہ صحاح سے مراد بخاری و مسلم کی روایات اور حسن سے مراد ائمہ اربعہ کی روایات ہیں۔ انہوں نے اپنی کتاب مصابیح السنہ میں صحاح روایات صرف بخاری و مسلم سے لی ہیں اور ائمہ اربعہ سے صرف حسن روایات کو نقل کیا ہے۔ یہی وجہ ہے کہ یہ معمول صرف مصابیح میں نظر آتا ہے، دیگر کتب میں بغوی نے یہ موقف اختیار نہیں کیا ہے۔ لہذا صحیح و حسن کی تعریف کے سلسلہ میں اس طریقہ کو امام بغوی کی اختراع سمجھنا صحیح نہیں کیونکہ بغوی نے صحیح و حسن کی جو تعریفات کی ہیں ان کی تائید خطابی، ترمذی اور نووی کے کلام سے ہوتی ہے۔ اور ایسا محسوس ہوتا ہے کہ ابن حجر نے حسن کی تعریف امام بغوی کی تعریف سے متاثر ہو کر ہی کی ہے کیونکہ ابن حجر کے نزدیک مراتب حدیث میں صحیح لذاتہ کے بعد حسن لذاتہ کا مرتبہ ہے جب کہ جمہور محدثین کے نزدیک صحیح لذاتہ کے بعد صحیح لغیرہ کا درجہ ہے۔

اعتراض کا دوسرا جزویہ ہے کہ ائمہ اربعہ نے اپنی سنن میں صحیح روایات بھی نقل کی ہیں اس کا جواب بغوی کے کلام سے دو طرح مترشح ہوتا ہے۔ ایک یہ کہ بغوی نے ائمہ اربعہ سے صرف حسن روایات تخریج کی ہیں اور دوسرے یہ کہ بخاری و مسلم کا کسی صحیح حدیث کو تخریج نہ کرنا اس کو صحت کے اعلیٰ درجہ سے محروم کر دیتا ہے۔ اعتراض کے تیسرے حصہ کے مطابق ائمہ اربعہ نے بعض ضعیف و مجہول روایات بھی نقل کی ہیں انہیں حسن میں شمار کرنا درست نہیں اس اشکال کو امام بغوی نے یہ کہہ کر کہ مجہول و موضوع روایات سے احتراز کیا گیا ہے رفع کر دیا اور جہاں کہیں ضعیف و نادر روایات نقل کی گئی ہیں، ان کی صراحت کر دی گئی ہے۔ امام قزوینی ۵۰ھ/۱۳۴۹ء نے مصابیح کی ۱۸ احادیث کو موضوع قرار دیا ہے اور ابن حجر نے امام قزوینی کے اس اعتراض کے جواب میں ایک رسالہ تحریر کیا ہے ان

تمام احادیث کے متعلق فراد فرداً امام ترمذی، ابو داؤد، نسائی، ابن ماجہ اور ابن قدامہ جیسے کبار محدثین کے اقوال نقل کیے ہیں اور ثابت کیا ہے کہ ان ۱۸ احادیث میں سے کسی پر بھی موضوع کی تعریف صادق نہیں آتی (۴۹)

برا کلمان نے مصابیح کے تعارف میں لکھا ہے:

(الف) مصابیح کی بنیاد و اساس حدیث کی سات اصحاحات کتب پر ہے۔
 (ب) مصابیح کے ہر باب کو تین اجزاء میں تقسیم کیا گیا ہے۔ صحیح، حسن اور ضعیف وغریب۔ (حالانکہ مولف نے باب کو دو اجزاء میں تقسیم کیا ہے۔ یعنی صحاح اور حسان میں جیسا کہ گزشتہ تفصیل سے واضح ہوا) (۵۰)

برا کلمان نے مصابیح کے متعدد مخطوطات کا ذکر کیا ہے (۵۱) مخطوطات کی کثیر تعداد سے ہی کتاب کی مقبولیت اور اہل علم کے نزدیک اس کے ثقہ ہونے کا اندازہ ہوتا ہے۔ مزید براں حاجی خلیفہ نے کشف الظنون میں اور برا کلمان نے تاریخ الادب العربی میں اس کی شروح پر مفصل بحث کی ہے۔ برا کلمان نے اس کی ۱۹ شروح و مختصرات کا جائزہ لیا ہے۔ (۵۲) حاجی خلیفہ کے مطابق اس کی اولین شرح "اللاذخار" کے نام سے لکھی گئی، محمد بن محمد ابوالحسن الخوارانی م ۵۷۱ھ/۱۱۷۵ء نے التلویح فی شرح المصابیح کے نام سے، شہاب الدین تورجستی م ۶۰۰ھ/۱۲۰۳ء نے "المسیر" کے نام سے اور قاضی بیضاوی م ۶۸۵ھ/۱۲۸۶ء نے اس کی شرح مرتب کی (۵۳) اس سے اس کتاب کی مقبولیت کا اندازہ ہوتا ہے کہ اس زمانے میں جب کہ ذرائع ابلاغ و اشاعت اس قدر تیز رفتار نہ تھے، ایک سو سال میں اس کی کئی شروح تیار ہو چکی تھیں۔

آٹھویں صدی ہجری میں اس کتاب کی بے پناہ مقبولیت کے پیش نظر ولی الدین ابو عبد اللہ محمد بن عبد اللہ الخطیب م ۷۴۸ھ/۱۳۴۷ء نے اس میں کچھ اضافہ جات کیے۔ راوی صحابی کا نام ذکر کیا، جس کتاب سے حدیث کو نقل کیا گیا ہے، اس کا حوالہ دیا اور تیسری فصل کا اضافہ کیا۔ خطیب ک یہ کتاب جو "مشکوٰۃ المصابیح" کے نام سے معروف ہے۔ رمضان ۷۳۷ھ/۱۳۳۶ء میں جمعہ کے روز مکمل ہوئی (۵۴)

مشکوٰۃ المصابیح اہل علم کے درمیان کس قدر مقبولیت کی حامل ہے اور اس کی شروح کس قدر متعارف ہیں، یہ ایک مستقل مقالہ کا موضوع ہے۔

غرضیکہ مجموعہائے حدیث میں مصابیح السنہ ایک امتیازی شان اور ایک اعلیٰ مقام کی حامل ہے اور زندگی کے ہر شعبہ سے متعلق سنت محمدی اور اقوال نبوی کی طرف ایک بہترین راہنما ہے اور اگر اس کو حدیث کا الموسوعۃ الصغیرۃ (دائرۃ معارف حدیث خورداکھہ) دیا جائے تو بے جا نہ ہوگا۔ ایک عرصہ سے مصابیح کا اصل نسخہ نایاب تھا، اب دارالمعرفہ بیروت نے اسے یوسف عبدالرحمن المرعشلی، محمد سلیم ابراہیم سمارہ اور جمال حمدی الذہبی کی تعلیقات، تحقیق و حواشی کے ساتھ شائع کیا ہے جو ۴۴ جلدوں پر مشتمل ہے۔ ان تینوں حضرات نے اگرچہ بڑی عرق ریزی سے اس کتاب کی تحقیق و تدوین کی ہے لیکن اب بھی کچھ چیزیں توجہ طلب ہیں۔ مثلاً کتاب کا زمانہ تالیف متعین طور پر ذکر نہیں کیا گیا اور اگرچہ تمام احادیث کی ترتیب (نمبر شماری) کردی گئی ہے لیکن مکررات کی کوئی وضاحت نہیں کی گئی۔ طباعت کی بھی کچھ غلطیاں موجود ہیں۔ امید ہے کہ نقش ثانی میں ان امور پر توجہ دی جائے گی۔ کتاب مشکوٰۃ المصابیح کے متعدد نسخے ہمارے ہاں مقبول عام ہیں۔ المکتب الاسلامی بیروت نے اس کا ایک نسخہ محمد ناصر الدین البانی کی تحقیق و تدوین کے ساتھ شائع کیا ہے جو تین جلدوں پر مشتمل ہے۔ البانی کا خدمات حدیث میں مقام محتاج وضاحت نہیں۔ ان کی تدوین کے ساتھ حدیث کی متعدد کتب شائع ہو چکی ہیں۔ مصابیح السنہ کے اس مقام کی وضاحت اور تعارف کے بعد بغوی کی کتاب شرح السنہ پر اختصار کے ساتھ بحث کی جائے گی۔

شرح السنۃ

امام بغوی کی سوانح زندگی میں یہ بات واضح کی جا چکی ہے کہ بغوی بیک وقت تفسیر، حدیث اور فقہ کے شہسوار ہیں۔ حدیث میں ان کا بلند مقام ان کی کتاب مصابیح اور تفسیر میں ان کی جلیل القدر شان معالم التنزیل سے واضح ہوتی ہے۔ لیکن ایک کتاب انہوں نے ایسی مرتب کی جو بیک وقت ان کے علم حدیث پر عبور، مضامین و احکام قرآنی کے گہرے علم، دین میں تفقہ و ائمہ فقہاء کی آراء پر دسترس پر دلالت کرتی ہے۔ ان کی یہ کتاب علماء و طلباء میں شرح السنۃ کے نام سے معروف ہے۔

امام بغوی جس دور سے تعلق رکھتے ہیں اس میں قرآن و سنت کی عظمت کا اجاگر کرنا اور بدعات کے خلاف جہاد کرنا، وقت کا عظیم تقاضا تھا، جیسا کہ تعارف مصابیح کے ضمن میں

اس کی تفصیلات بیان کی جا چکی ہیں۔ بغوی نے جہاں ایک جانب مصابیح کی تالیف سے اس تقاضہ کو پورا کیا، وہاں شرح السنہ بھی اس کی ایک کڑھی معلوم ہوتی ہے۔ مصابیح اور شرح السنہ میں فرق یہ ہے کہ مصابیح میں عنوانات قائم کر کے احادیث کو صرف جمع کیا گیا ہے لیکن شرح السنہ میں جیسا کہ اس کے نام سے واضح ہے اس کی مختصر تشریح بھی کی گئی ہے اور اس سے متفرع ہونے والے مسائل و احکام پر بھی بحث کی گئی ہے۔

اسلوب کتاب

بغوی کی اس کتاب کی ترتیب میں بخاری کی ترتیب کا رنگ نمایاں نظر آتا ہے۔ بعض ابواب کے الفاظ بخاری ہی کے ہیں۔ کتاب کی تقسیم صحاح ستہ کی طرح کتاب اور باب پر مشتمل ہے۔ کتاب کے تحت ابواب قائم کئے گئے ہیں اور ابواب میں احادیث تخریج کی جاتی ہیں۔ البتہ ابواب کو فصول میں تقسیم نہیں کیا گیا اور نہ ہی صحاح و حسان کی تقسیم اس کتاب میں ملحوظ رکھی گئی ہے۔

خصوصیات کتاب

۱۔ امام بغوی نے اس کتاب میں صحاح، مسانید، سنن، معاجم اور اجزاء (۵۵) میں جس قدر بھی احادیث تخریج کی گئی ہیں ان کو یکجا کر دیا تاکہ علم حدیث کا ایک جامع مرجع قاری حدیث کو میسر آجائے۔ چنانچہ بغوی نے عقائد و اصول، علم و عبادات، معاملات و معاشرت، دلائل نبوت و بدع و جمی، سیر و مغازی، مناقب و شان بعثت، اخبار قیامت و شفاعت، صفت نار و جنت، تفسیر و فضائل قرآن، زهد و رفاق، اور آداب و اخلاق سے متعلق ایک مستند مجموعہ حدیث تیار کیا ہے جو امت محمدیہ کیلئے ایک عظیم رہنما کی حیثیت رکھتا ہے۔

۲۔ ہر کتاب اور بعض ابواب کی ابتداء میں موضوع سے متعلق آیات کو جمع کیا گیا ہے اور ان آیات کی تفسیر و توضیح میں صحابہ کرامؓ اور تابعین عظام کے اقوال نقل کئے گئے ہیں۔

۳۔ حدیث امام بغوی اپنی سند متصل سے بیان کرتے ہیں اور پھر صحاح ستہ میں سے جس نے اس حدیث کو انہی الفاظ یا اس کے مشابہ الفاظ میں نقل کیا ہے، اس مؤلف کا حوالہ دیتے ہیں۔ اور کیونکہ سند مکمل موجود ہوتی ہے۔ اس لئے الفاظ کا یہ فرق محدثین کے نزدیک

قابل اشکال نہیں ہوتا۔

۴۔ اگر حدیث بخاری یا مسلم سے نہ ہو تو اس کی صحت و ضعف میں امام ترمذی کی رائے کی پیروی کی گئی ہے اور اس حدیث کے بارے میں ان کی رائے کو نقل بھی کر دیا گیا ہے۔

۵۔ عام طور پر کتاب میں اس بات کا انتظام کیا گیا ہے کہ صرف صحیح حدیث نقل کی جائے لیکن بعض اوقات تائید و تاکید کیلئے یا صحیح حدیث کے کسی جملے یا لفظ کی وضاحت کیلئے یا اس باب میں کسی صحیح حدیث کے نہ ہونے کی صورت میں ضعیف حدیث کو نقل کیا گیا ہے۔

۶۔ حدیث کو نقل کرنے کے بعد اس کے بعض الفاظ کی وضاحت کی گئی ہے۔ علوم حدیث سے بحث، رواۃ کے حالات کا بیان، اس سے مختلف نظر آنے والی احادیث اور حدیث زیر بحث میں تطبیق، حدیث کو باب زیر بحث میں لانے کی وجہ کا بیان اور پھر فقہی مسائل کی وضاحت یہ امام بغوی کا اس کتاب میں طریقہ تدوین ہے۔

۷۔ صحابہ و تابعین اور ائمہ مجتہدین کی آراء نقل کرتے ہیں ان کے دلائل پر بحث کرتے ہیں اور بعض مقامات پر کسی ایک رائے کو ترجیح دیتے ہیں۔ دلائل کے اس بیان اور آراء کی ترجیح میں انتہائی عدل و انصاف سے کام لیتے ہیں اور کسی بھی مرحلے پر خلاف رائے رکھنے والے کو طعن و تشنیع کا نشانہ نہیں بناتے۔

۸۔ منقول، موضوع، مجہول روایات اور ایسی روایات جن کے ترک پر ائمہ محدثین کا اتفاق ہے، کو نقل کرنے سے احتراز کیا گیا ہے۔

۹۔ حدیث کے روایتی اور درستی دونوں پہلوؤں پر جامع بحث کی گئی ہے۔

۱۰۔ حدیث کے متن اور اس کی سند پر نقد و جرح کا طریقہ بیان کیا گیا ہے۔ اور طالبان علم حدیث کو یہ سمجھانے کی اچھی کوشش کی گئی ہے کہ حدیث صحیح اور غیر صحیح میں امتیاز کیسے کیا جاسکتا ہے۔

غرضیکہ ۴۴۲۲ احادیث پر مشتمل یہ مجموعہ علوم الحدیث، فوائد حدیث، حل مشکلات حدیث، غرائب حدیث کی وضاحت احکام حدیث کے بیان، مسائل احکام حدیث کی تفصیل کیلئے ایک بہترین مجموعہ ہے۔ کتاب کی افادیت کا اندازہ اس بات سے لگایا جاسکتا ہے کہ

اس کا سب سے پہلا اختصار صفی الدین محمود ابن ابی بکر نے مرتب کیا جن کا سن وفات ۷۲۳ھ/۱۳۲۳ء یا ۶۸۲ھ/۱۲۸۳ء ہے۔ اس کتاب کو المکتب الاسلامی بیروت نے ۱۹۸۳ء میں شعیب الارناؤط اور محمد زھیر الشاوش کی تدوین و تحقیق کے ساتھ ۱۶ جلدوں میں شائع کیا ہے (۵۶)

امام بغوی کی یہ دونوں کتابیں آسمان حدیث کے عظیم ستارے ہیں اور ان کے یہی دو کارنامے رہتی دنیا تک کیلئے ان کو محی السنۃ کے مبارک لقب سے سرفراز کر گئے۔

حوالہ جات

۱. بخاری، ابو داؤد، سلیمان بن اشعث، کتاب السنن (۱۹۰۵) ج: ۲: ص ۴۶۲ باب صفة حجة النبي (۵۷) کتاب المناسک
۲. دینوری، ابو حنفہ، الاخبار الطوال، مصر، ص ۳۵۷، ۳۶۴ بحوالہ صدیقی، محمد میاں، امام مالک بن انس اور ان کی کتاب الموطن، فکر نظر جولائی ۱۹۸۹ء، ص: ۲۴
۳. یاقوت، ابو عبد اللہ الحموی، معجم البلدان، بیروت، دارالکتاب ج: ۱، ص: ۶۸، ۶۶
۴. ابن تغری بردی، النجوم الزھراء ج ۵ ص ۲۲۳، یاقوت، معجم البلدان، ج ۱ ص ۶۸
۵. آپ کے اساتذہ کی تفصیلات کیلئے دیکھیے،
(الف) الذھبی، ابو عبد اللہ شمس الدین محمد، سیر اعلام النبلا ج ۱۹، ص ۴۴۰
- (ب) الذھبی، ابو عبد اللہ، تذکرہ الحفاظ (۱۰۶۲) بیروت، دارالفکر ج ۲ ص ۱۲۵۷
- (ج) سبکی، عبدالوھاب بن تقی الدین، طبقات الشافعیہ الکبری، بیروت، دارالمعرفة ج ۲ ص ۲۱۴
- (د) داؤدی، شمس الدین محمد بن علی بن احمد، طبقات المفسرین، بیروت، دارالکتب ۱۹۸۳ء
- (هـ) بغوی، ابو محمد حسین بن مسعود، مصابیح السنة، مقدمة المحقق جلد ۱ ص ۳۷

٦. سبكي، كتاب مذكور ج ٢ ص ٢١٢
٧. سيوطي، جلال الدين طبقات المفسرين ص ٣٨
٨. ذهبي سير اعلام ج ١٩ ص ٢٣٩
٩. بغوي مصابيح، مقدمة الحق ج ١ ص ٢٣٣ تا ٢٤
١٠. براكلمان كارل تاريخ الادب العربي، عربي ترجمه مترجم عبد الحلیم النجار، قاهره، دارالمعرف ١٩٤٤ء ج ٦ ص ٢٣٢
١١. ابن خلكان . وفيات الاعيان ج ٢ ص ٩٣٦
١٢. ابن كثير، اسماعيل ابن عمر الدمشقي المختصر في اخبار البشر ج ٢ ص ٢٢٩
١٣. خطيب تبريزي، محمد بن عبدالله، مشكوة المصابيح، كراچی، قديمی كتب

خانہ ص ١٠

١٢. (الف) ذهبي سير اعلام ج ١٩ ص ٢٢٠
- (ب) تذكرة الحفاظ ج ٢ ص ١٢٥٤
١٥. صفدي. الوافي بالوقيات ج ١٣ ص ٦٣
١٦. السبكي طبقات الشافيه ج ٢ ص ٢١٢
١٧. ابن كثير، اسماعيل ابن عمر الدمشقي، البدائيه والنهائيه، لاهور، مكتبه القدوسيه ج ١٢ ص ٢٠٦
١٨. سيوطي، جلال الدين، طبقات الحفاظ ص ٢٥٤
- طبقات المفسرين ص ٣٨
١٩. حاجي خليفه، مصطفى بن عبد الله، كشف الظنون عن اسامى الكتب والفنون، بيروت مكتبة مثنى، عمود ١٦٩٨ء جلد ٢ ذيل مصابيح الطحان، محمود الدكتور، تيسير مصطلح الحديث، بيروت، دارالقرآن الكريم ١٩٤٩ء ص ١٦٨، ٦٩
٢١. ابن كثير، اسماعيل بن عمر الدمشقي البدائيه والنهائيه، لاهور ج ١٢ ص ١٣٢
٢٢. ابن كثير، اسماعيل بن عمر الدمشقي البدائيه والنهائيه، لاهور ج ١٢ ص ١٣٥
٢٣. ابن كثير، اسماعيل بن عمر الدمشقي البدائيه والنهائيه، لاهور ج ١٢ ص ١٣٦

٢٣. ابن كثير، اسماعيل بن عمر الدمشقي البدائيه والنهائيه، لاهور
ج ١٢ ص ١٥٢
٢٥. حاجي خليفه، كشف الظنون عمود ١٦٩٨ ج ٢
٢٦. بغوي، ابو محمد لحسين بن مسعود، مصابيح السنه، بيروت، دارالمعرفه
١٩٨٤ تحقيق وتدوين يوسف عبدالرحمن المرعشلي، الدكتور وديگر ج ٢ ص ٢٣٣
٢٤. خطيب، محمد بن عبد الله التبريزي، مشكوة المصابيح، تحقيق محمد
ناصر الدين البالباني، بيروت، المكتبة الاسلامي، ١٩٨٥ ج ٣ ص ١٤٤١
٢٨. ملا علي قاري علي بن سلطان محمد مرقة المقاتيح شرح مشكواه
المصابيح (مقدمه البضاعة المزجاة لمن بطالع المرقة في شرح المشكواه
عبد الحلیم چشتي) ملتان، مكتبه امداديه ج ١ ص ٦١
٢٩. سركيس، يوسف البان، معجم المطبوعات العربيه، والمعريه مصر مطبع
سركيس ١٩٢٨، عمود ٥٤٣
٣٠. ملا علي قاري، مرقة ج ١ ص ١٠
٣١. براكلمان، تاريخ الادب العربي، ج ٦ ص ٢٣٥
٣٢. بغوي، مصابيح ج ١ ص ١٠٩
٣٣. ايضاً ج ١ ص ٤٨ تا ٩٦
٣٢. بغوي ج ١ ص ١٠٩
٣٥. بغوي ج ١ ص ١٤٤ حديث ١٨٢
٣٦. ابن ماجه، محمد بن يزيد القزويني، سنن، بيروت دار احيا، ١٩٤٥، ج ١
ص ٢٠ حديث ٥٣ دارمي ابو محمد، سنن الدارمي، ملتان، نشر سنه ج
١ ص ٥٣ حديث ٦١
٣٤. ابن الصلاح، ابو عمر و عثمان بن عبدالرحمن علوم
الحديث، بيروت، دار الفكر، تحقيق و تدوين نورالدين عتر ص ٣٤
٣٨. نووي، يحيى بن شرف، تقريب النواوي مع شرح تدريب، سيوطي، بيروت
دار احيا، السنه النبويه ١١ ١٩٤٩، ج ١ ص ١٦٥
٣٩. ابن كثير الباعث الحثيث شرح اختصار علوم الحديث، بيروت دار الكتب
تحقيق، احمد محمد شاكر، ص ٢٣
٢٠. كتاني، محمد بن جعفر، الرسالة المستطرفه، كراچي، اصعالمطابع ١٩٦٠
ص ١٢٥

۲۱. ابن الصلاح، کتاب مذکور ص ۱۹، ۲۰.
۲۲. صحیح کی متعدد تعریفات نقل کی گئی ہیں۔ اصولیین کے نزدیک ابن حجر کی تعریف راجح ہے۔ اس لئے اس کو یہاں نقل کیا گیا ہے۔
۲۳. ابن حجر، احمد بن علی العسقلانی، شرح نخبۃ الفکر، کوئٹہ، مکتبہ الاسلامیہ، ص ۵۱.
۲۴. ابن حجر، احمد بن علی العسقلانی، شرح نخبۃ الفکر، کوئٹہ، مکتبہ الاسلامیہ، ص ۶۰، ۶۱.
۲۵. ترمذی، محمد عیسیٰ، جامع الترمذی، ملتان، نشر السنۃ ج ۲ ص ۳۹۹، ۴۰۰.
- کتاب العلیل نووی، یحییٰ بن شرف، شرح مسلم امام نووی نے خطاب کی تعریف کو راجح قرار دیا ہے۔
۲۶. بغوی، مصابیح ج ۱ ص ۵۶، ۵۸ مقدمہ
۲۷. بغوی، کتاب مذکور ج ۲ ص ۲۰۵ آخر کتاب المناسک
۲۸. بغوی، کتاب مذکور ج ۲ ص ۲۰۵ آخر کتاب المناسک
۲۹. امام قزوینی کا یہ اعتراض اور ابن حجر کا جواب مصابیح کے محقق نسخے کی ابتداء میں شامل ہے۔ دیکھیے مصابیح ج ۱ ص ۶۸ تا ۹۶
۵۰. برکلمان، تاریخ الادب العربی ج ۶ ص ۲۳۵
۵۱. برکلمان، تاریخ الادب العربی ج ۶ ص ۲۳۵
۵۲. برکلمان، تاریخ الادب العربی ج ۶ ص ۲۳۵ تا ۲۳۸
۵۳. حاجی خلیفہ، کشف الظنون عمود ۱۶۹۸
۵۴. حاجی خلیفہ، کشف الظنون عمود ۱۶۹۹-۱۷۰۰
۵۵. علم حدیث پر تصانیف کی ان انواع پر تفصیلی بحث گزشتہ اوراق میں کی جا چکی ہے۔
۵۶. شرح السنہ کے متعلق تفصیلات کیلئے دیکھیے
(الف) حاجی خلیفہ، کشف الظنون عمود ۱۰۴۰
(ب) شرح السنہ ج ۱ ص ۳ تا ۹